



Stqarrija għall-Istampa Il-Lussemburgu, is-7 ta' Novembru 2019

L-Aġenzija Eżekuttiva għall-Innovazzjoni u n- Networks tal-UE wasslet ħafna mill-benefiċċji mistennija iżda jenħtieġ li ttejjeb l-implimentazzjoni tal-programmi ta' nfiq iddelegati, jgħidu l-Awdituri.

Skont rapport ġdid li nħareġ mill-Qorti Ewropea tal-Awdituri, mit-twaqqif tagħha fl-2013 'il hawn, l-Aġenzija Eżekuttiva għall-Innovazzjoni u n-Networks (INEA) wasslet ħafna mill-benefiċċji mistennija. Il-proċeduri kienu ġeneralment organizzati tajjeb, iżda ġew identifikati xi nuqqasijiet fl-għażla tal-proġetti. L-awdituri indikaw ukoll ir-riskji għall-implimentazzjoni f'waqtha tal-programm kif ukoll id-dgħufijiet fir-rappurtar dwar il-prestazzjoni. Barra minn hekk, l-Aġenzija tista' tikseb sinerġiji addizzjonali fil-ġestjoni tagħha tal-programmi billi tallinja u tarmonizza l-proċeduri fit-tliet setturi li jaqgħu taħt il-kompetenza tagħha.

L-INEA twaqqfet fl-2013 biex, f'isem il-Kummissjoni Ewropea, timplimenta programmi li jappoġġaw il-proġetti ta' infrastruttura, riċerka u innovazzjoni fl-oqsma tat-trasport, tal-enerġija u tat-telekomunikazzjoni. Fil-perjodu 2014-2020 attwali, hija ġiet fdata bil-ġestjoni ta' proġetti b'valur totali ta' EUR 33.6 biljun, li huwa l-akbar baġit immaniġġjat minn aġenzija eżekuttiva tal-UE. Aktar minn 80 % ta' dan il-baġit huwa allokat lill-Faċilità Nikkollegaw l-Ewropa (FNE).

"Jenħtieġ li l-Kummissjoni ssaħħaħ il-qafas legali stabbilit għall-ġestjoni, imwettqa mill-INEA, tal-programmi ta' nfiq iddelegati," qal Oskar Herics, il-Membru tal-Qorti Ewropea tal-Awdituri responsabbli għar-rapport. "Dan huwa essenzjali biex jiġi żgurat użu aktar trasparenti tal-fondi tal-UE u biex jingħata kontribut sħiħ għall-mira ġenerali li tikkonsisti fl-avvanz tan-networks trans-Ewropej."

B'mod ġenerali, l-awdituri sabu li l-INEA kienet wettqet il-kompiti ddelegati lilha, li huma ddefiniti fil-mandat tagħha, u wasslet ħafna mill-benefiċċji mistennija minn meta twaqqfet għall-ewwel darba fl-2013. Madankollu, hija għadha ma ħaditx vantaġġ sħiħ mill-fatt li għandha oqsma ta' politika relatati mill-qrib li jaqgħu taħt kapa waħdanija. B'mod partikolari, l-awdituri jindikaw li l-INEA tista' tikseb sinerġiji addizzjonali kif ukoll effiċjenza billi tkompli tallinja u tarmonizza l-proċeduri fit-tliet setturi li jaqgħu taħt il-kompetenza tagħha. L-INEA qed tiffaċċja wkoll restrizzjonijiet oħra li jirrizultaw mill-qafas legali, bħall-flessibbiltà insuffiċjenti fl-allokkazzjoni tal-

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

persunal, li jfixxlu l-abbiltà tagħha li taggusta għal ammonti ta' xogħol fluttwanti bejn komputu u iehor.

L-awdituri identifikaw nuqqasijiet fil-proċedura tal-għażla tal-proġetti taħt l-FNE, li altrimenti giet organizzata tajjeb. Dawn jirriżultaw f'nuqqas ta' konsistenza fl-evalwazzjoni tal-proġetti, b'mod partikolari fir-rigward tal-kriterji tal-għażla użati u l-punteggi li jingħataw fl-evalwazzjonijiet. Barra minn hekk, l-awdituri sabu li ma kien hemm l-ebda rabta sistematika bejn ir-rakkomandazzjonijiet tal-esperti esterni u l-lista finali tal-proġetti magħżula m'hejjija mill-Kummissjoni, u lanqas dokumentazzjoni li tispjega b'mod ċar ir-raġunijiet għat-tbeġhid mill-valutazzjoni. Dan kien, pereżempju, il-każ għal 14-il proġett ta' trasport taħt l-FNE (li jiswew madwar EUR 0.7 biljun) fejn l-esperti esterni kienu rakkomandaw li ma jiġux iffinanzjati.

L-awdituri jwissu wkoll dwar ir-riskju li l-programm FNE jista' ma jiġix implimentat bis-sħiħ. Mingħajr ippjanar ta' sejhiet pluriennali, xi proġetti ġew ipprezentati fi stadju bikri wisq, u għaldaqstant meta ntgħażlu ma kellhomx maturità. Dan jispjega d-dewmien u n-nuqqas ta' eżekuzzjoni tal-proġetti. L-awditu li wettaqna wera li sa Jannar 2019, jiġifieri l-ħames sena tal-perjodu attwali, madwar 23 % biss tal-fondi li ngħataw inizjalment kienu rriżultaw f'pagamenti. L-awdituri jikkonkludu, li minħabba li l-perjodu 2014-2020 wasal biex jintemm, hemm riskju li d-dewmien fil-pagamenti, id-diżimpenji u r-riflussi jakkumulaw sinifikattivament fix-xhur li ġejjin, u dan ma jhallix żmien biżżejjed biex il-fondi jiġu diretti għal proġetti oħra. Huma jgħidu wkoll li dan huwa ferm probabbli, minħabba li l-passi korrettivi tal-INEA għall-proġetti li waqgħu lura fil-progress ma jindirizzawx bis-sħiħ dawn ir-riskji.

Fl-aħħar nett, l-awdituri jiġbdu l-attenzjoni għal dgħufijiet fil-qafas ta' prestazzjoni tal-FNE. Attwalment, il-monitoraġġ tal-proġetti huwa prinċipalment orjentat lejn l-outputs u jonqos milli jivvaluta r-riżultati, bħall-iffrankar ta' ħin iġġenerat jew iż-żieda fil-volumi tat-traffiku. B'konsegwenza ta' dan, ma hemm l-ebda informazzjoni ċara dwar jekk u kif il-proġetti kofinanzjati mill-UE fil-fatt jikkontribwixxu għall-oġettivi tal-programm u jekk għandhomx impatt fuq l-iżvilupp ekonomiku.

Abbażi tas-sejbiet tagħhom, l-awdituri jagħmlu għadd ta' rakkomandazzjonijiet li jgħinu lill-Kummissjoni Ewropea u lill-INEA sabiex:

- itejbu s-sinergiji potenzjali fit-tliet setturi li jaqgħu taħt il-kompetenza tal-INEA;
- isaħħu l-qafas legali biex jingħata lok għal ġestjoni aktar flessibbli tal-programmi ddelegati;
- jiżguraw koerenza u trasparenza akbar tal-proċeduri tal-għażla tal-proġetti;
- jistabbilixxu kundizzjonijiet aħjar għal implimentazzjoni f'waqtha tal-programm; u
- ifasslu l-qafas tal-prestazzjoni mill-ġdid biex ir-riżultati tal-proġetti jiġu mmonitorjati aħjar.

Noti lill-Edituri

L-INEA, li twaqqfet fl-2013, ħadet post l-Aġenzija Eżekuttiva tan-Netwerk Trans-Ewropew tat-Transport, li kienet immaniġġjat il-programm TEN-T tal-perjodu 2007-2013. Hija giet fdata bi 93 % tal-baġit totali tal-Facilità Nikkollegaw l-Ewropa u b'7 % tal-baġit ta' Orizzont 2020. Flimkien, il-baġit immaniġġjat mill-INEA jammonta għal aktar minn EUR 33 biljun. Iż-żewġ programmi jikkofinanzjaw kważi 2 000 proġett fil-portafoll tal-INEA. Fil-perjodu 2014-2018, l-INEA organizzat 59 sejhja għal proposti u l-evalwazzjoni ta' 2 272 proposta ta' proġetti eliġibbli.

Ir-Rapport Speċjali Nru 19/2019 "L-INEA: il-benefiċċji twasslu iżda n-nuqqasijiet tal-FNE għad iridu jiġu indirizzati" huwa disponibbli fuq is-sit web tal-QEA (eca.europa.eu) bi 23 lingwa tal-UE. Fl-2020, il-QEA biħsiebha toħroġ ukoll rapport speċjali dwar l-Infrastrutturi Emblematici fil-qasam tat-Transport transfruntier fl-UE.

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika.

Kuntatt għall-Istampa għal dan ir-rapport

Vincent Bourgeais – E: vincent.bourgeais@eca.europa.eu

T: (+352) 4398 47502 / M: (+352) 691 551 502